

یو افغان غواړي د پوهنتونونو چپترونه او لیکچرنوټونه کتابي بڼې ته واړوي

پژواک خبري اژانس، ښوونه او روزنه،

محمد اصف احمدزی، Nov 11, 2015



کابل (پژواک، ۲۰ لړم ۹۴): یو افغان هڅه کوي، په پوهنتونونو کې د چپترونو او لیکچرنوټونو مېتود ته د کتاب چاپولو له لارې د پای ټکی کېږدي، چې تر اوسه پورې یې په هلوځلو کابو ۲۰۰ عنوانه کتابونه چاپ او وړیا خپاره شوي دي.

دغه تن چې ډاکتر یحیی وردگ نومېږي او په لوړو زده کړو وزارت کې سلاکار دی، له پژواک خبري اژانس سره یې په ځانگړې مرکه وویل، کله چې شپږ کاله وړاندې

(۱۳۸۸ کال) ننگرهار پوهنتون ته لاړ، نو هلته یې ولیدل چې محصلین له چپترونوټونو څخه استفاده کوي، په داسې حال کې چې دغه کار د ۲۱مې پېړۍ له معیارونو سره برابر نه دی، نو هوډ یې وکړ چې دغه چپتر نوټونه د مرستندویو موسسو له لارې په کتابي بڼه چاپ او خپاره کړي.

ده زیاته کړه، په ۱۳۸۹ کال کې یې دا کار په عملي ډول پیل کړ او د بېلابېلو پوهنتونونو له استادانو سره په اړیکه کې شو چې په پایله کې یې یو شمېر کتابونه راټول او له اړوندو الماني موسسو څخه یې د چاپ همکاري وغوښته.

د نوموړي په وینا، کله یې چې له لیکوالو څخه د کتاب ایډېټ شوې سافټ بڼه ترلاسه کړه، نو د کتاب د چاپ د اړتیا په موخه یې د اړوندې څانگې تایید اخیستی، ورپسې یې د مربوطه پوهنځي او پوهنتون هوکړه هم ترلاسه کړې ده.


د هغه په وینا، دغه کتابونه چې ډېری یې په طب، انجنیري او ساینس پورې اړه لري او په پښتو، دري او کم شمېر یې په انګلیسي ژبه دي، د تېرو پنځو کلونو په موده کې یې شاوخوا ۲۰۰ عنوانه کتابونه چې ځیني یې زر او یو شمېر یې دوه زره ټوکه په هېواد کې دننه مطبوعو کې چاپ کړي دي.

وردگ وايي، په دې برخه کې ورسره د المان د علمي همکاريو ټولني (DAAD)، د افغان ماشومانو لپاره د جرمني کمېټه او افغان - جرمني پوهنتونو ټولني (DAUG) مالي مرسته کړې ده.

دی زیاتوي، دغه هر یو کتاب یې په سي ډيانو (CD) کې ځای په ځای کړی او له هر کتاب سره یوه سي ډي هم شته، چې محصل کولی شي د هر کتاب له سافټ کاپي څخه هم استفاده وکړي، همدارنگه یې ۱۴۰ کتابونه په ډي وي ډي (DVD) کې هم ځای په ځای کړي، تر څو

ترې محصلین له دې ټولو کتابونو په اسانۍ د کمپیوټر له لارې استفاده وکړي.

نوموړي وویل، له دې وړ هاخوا هر چاپ شوی کتاب د ISBN د ځانگړي کوډ د لرلو تر څنګ د www.ecampus-afghanistan.org ویبپاڼه کې هم ډاونلوډ کېدلی شي چې هر څوک ترې په وړیا توګه کار اخیستلی شي.



یاد افغان زیاته کړه، د هر کتاب سل ټوکه په خپله لیکوال ته، شاوخوا ۴۰۰ کتابونه هغه پوهنتون ته چې د کتاب لیکوال په کې درس ورکوي، پنځوس پنځوس ټوکه دولتي پوهنتونونو او پاتې نور یې دولتي کتابتونونو او شخصي پوهنتونونو ته په وړیا ډول ورکوي.

نوموړي د دې پوښتنې په ځواب کې چې ولې یې یواځې د طبیعي علومو اړوند کتابونو چاپ ته زړه ښه کړی؟ وویل چې په طبیعي علومو کې د کتابونو نشتوالی یې احساس کړی او له بلې خوا که کله زموږ یو ډاکټر، انجنیر او ساینسپوه کتابونو ته په اسانۍ لاسرسی ومومي، نو دا به یې په طبیعي علومو کې د پوهنتونونو د درسي کیفیت په لوړولو کې مرسته کړې وي. وردگ وايي، اوسمهال ورسره په سلگونه نور کتابونه هم د چاپ لپاره چمتو دي، خو دا چې مالي سرچینې ورته نه لري، نو د چاپ انتظار یې باسي.

ده وویل، دا چې له دريو کلونو راهیسې د المان د بهرنیو چارو وزارت او DAAD موسسه له دغه پروگرام سره مرسته نه ده کړې، نو له ولسمشر اشرف غني څخه غواړي چې یو ځل بیا د المان یا نورو مراجعو څخه غوښتنه وکړي چې د دغه پروگرام ملاتړ وکړي.

نوموړی وړاندیز کوي چې د لوړو زده کړو په موسسو کې باید د چيپټرونو او لکچرنوټونو مېتود ته د پای ټکی کېښودل شي، په هره برخه کې باید د پوهنتونونو د استادانو له خوا نوي کتابونه تالیف او وژباړل شي، هر کال باید سل کتابونه چاپ شي چې په دې توگه به په پنځو کلونو کې ۵۰۰ کتابونه چاپ شي، هر درسي مضمون باید لږ تر لږه یو درسي کتاب ولري. هغه دغه راز د لوړو زده کړو وزارت ته وړاندیز کوي چې د "تدریسي کتابونو ملي پروگرام" پیل او دغه کار ته لومړیتوب ورکړي او هم استادان وهڅوي، تر څو د خپلو مسلکونو په اړه کتاب وژباړي، ولیکي او چاپ یې کړي.

دی وايي، سر کال (۲۰۱۵ کال) پلان لري چې ۵۰ طبي درسي کتابونه چاپ کړي، د دوو ډي وي ډي گانو زر کاپۍ چې ټول طبي درسي کتابونه به په کې شامل وي، د طب پوهنځیو هر زده کوونکي ته ووېشي او همدارنگه سل غیر طبي درسي کتابونه چاپ کړي.

ده زیاته کړه، د مالي سرچینو په پیدا کولو سره به هڅه وکړي چې د بشري او اسلامي علومو اړوند کتابونه هم چاپ کړي. خو دی له مرستو کوونکو په ځانگړي ډول نړیوال بانک، د امریکا متحده ایالاتو له پراختیایي ادارې او د المان د علمي همکارو له ټولني څخه هیله کوي چې د "تدریسي کتابونو د ملي پروگرام" ملاتړ وکړي او د کتابونو د چاپولو لگښت ورکړي. وردگ وویل، سره له دې چې د لوړو زده کړو له وزارت سره یې د کتاب چاپولو د پروگرام موضوع شریکه کړې، خو هغوی یواځې د دغه کار هرکلی کړی، خو په عملي ډول یې ورسره کومه مرسته نه ده کړې.

دی وايي: "د لوړو زده کړو وزارت په ورکشاپونو جوړولو او فرېچرو اخیستلو ډېرې پیسې مصرفوي، کتاب چې ورته اشد ضرورت دی، د چاپ لپاره یې مصارف نه ورکوي، دوی باید له استادانو سره د کتابونو په چاپ کې مرسته وکړي." د کابل د پولیتخنیک پوهنتون استاد پوهاند دوکتور محمد غوث حکیمي چې د یاد پروگرام له لارې یې یو کتاب هم چاپ شوی، د کتابونو د چاپ دغه بهیر د لوړو زده کړو د بهیر په کیفیت کې اغېزمن او گټور بولي او وايي، په اوسنیو شرایطو کې دغه کار د تایید وړ او یو نېک عمل دی.

ده پږواک اژانس ته وویل: "ځیني کتابونه چې دوی (ډاکټر یحیی) چاپ کړي، ډېر نوي کتابونه دي چې په پوهنتونونو کې یې ان استادان ارزښتي کولی هم نه شي؛ دا کتابونه خاصاً د اطراف د پوهنتونونو لپاره ډېر مؤثر دي، لویه پانگه ده؛ ځکه کتابخانې له منځه تللي، لابراتوارونه نشته، ریسرچ نشته، نو دا کتابونه چې دوی یې چاپوي، لویه مرسته ده." خو نوموړي له اړوندو ارگانونو غوښتنه وکړه چې د دغه بهیر ملاتړ وکړي او پر وړاندې یې خنډونه جوړ نه کړي.